

Ýürekden çykýan owaz

Category: Goşgular, Kitapcy
написано kitapcy | 23 январа, 2025
Ýürekden çykýan owaz

ÝÜREKDEN ÇYKÝAN OWAZ

Gün urdumy,
gan basdymy, bilemok,
Ýap-ýaňyja gapdaldaky öwrümde
Gözümiň önünde giden märekäň
Bir adam ýykyldy köçäň ugrunda.

Bilmen, agyrmydy gussasy-derdi,
Egsilmeýän hesret barmy kalbynda.
Habarym ýok,
habarym ýok, adamlar,
Bir adam ýykyldy köçäň ugrunda.

Men gygyrýan,
Gozgananok hiç kişi.
Ýer dyrmalap otыр her kim ornunda.
Bu näme boldugy?
Eşidýäňizmi ~
Bir adam ýykyldy köçäň ugrunda.

Eý aman!
Adamlaň birek-birege
Ýoldaş diýýän, dogan diýýän döwründe,
Beýle-de bir doňýüreklik bolarmy ~
Bir adam ýykyldy köçäň ugrunda!

Megerem, ol bende size ynanyp,
Daýanyp ýaşandyr бүтін ömründe.
Kömek ediň! Halas ediň! Ýetişiň! ~
Bir adam ýykyldy köçäň ugrunda!

Ýagşylygy, sahawaty şahyrlar

Taryp etdi müň ýyllaryň şygrynda.
Ýüregňiz awasyn, haýpyňyz gelsin ~
Bir adam ýykyldy köçäň ugrunda!

Bolmaz ahyr adam beýle naýynsap,
Ynsanýetiň gany bolsa bagrynda.
Bende bendesine sebäp bolarmyş ~
Bir adam ýykyldy köçäň ugrunda.

Döw çaldymy, al kakdymy, bilemok,
Ýap-ýaňy-da sagdy, ýaňam gurgundy.
Göreşsin hemmeler bir adam üçin ~
Bir adam ýykyldy köçäň ugrunda!

Beýle biagyrlyk, beýle sowuklyk
Sanjy bolup galar meniň böwrümde.
Siz adammy?
Başga zatmy ~
Adamlar,
Bir adam ýykyldy köçäň ugrunda!

► TEBIGAT WE ADAM

Ýok, entegem depeleriň gerşinde
Gyşyň gyňyr ýeli sykylyklaýar.
Entegem sazagyň, gandymyň düýbi,
Sowuk gujagynda gary saklaýar.

Gar awuly şemal entek-entegem
Ýüz-gözüňi býurokrat dek dalaýar.
Gün çykyp dur diýip aldanmaly däl ~
Gyş entegem umydyňy talaýar.

Öz ornuňy özgä bermek ýeňil däl,
Häkimligi bilen höwrügidir gyş.
Bu neneň täsinlik ~ ýagmaly bahym
Sowuk ak gar däl-de,
mylaýym ýagyş!

Henizem gözünü jüýjerdip ýatan
Ak garyň ýerinde gök ot çykmary.
Ýagyşdan soň älemgoşar çayylyp
Gök gübürdäp, ýylgyrymlar çakmary!

Bakyň, tebigatyň bu kanunynda
Niçik adalat bar,
Neneňsi deňlik!
Her ýyl görüp duran zadymam welin
Bu ýagdaý ~ aklyňy oýnaýan geňlik.

Jahan gözün dikip, ýaza garaşýar.
Göz güldürip, süýşüp gelýär ol assa.
Aňk ediji kämillik bar dünýäde,
Tebigatyň özi durşuna nusga.

Adam bolsa...
onuň akyldar ogly.
Hawa, adam şeý diýmegi halaýar.
Adam tebigatdan ylham alýar, hem...
Ony aýak aldygyna talaýar.

Aşa men-menligiň melullygynda,
Aklyna aýlanmaň tapman tärini,
Şu gün ýaşamagyň hatyrasyna
Parçalap ýör adam öz ertirini.

* * *

"Näme üçin dogry söze möhüm ýok,
Aýdymda duz, goşgularda mähir ýok?..

Şeýle diýip maňa sowal berdiler,
Tasdan gygyrypdym:
"Yalan bu, ýalan!"
Dagy näme?
Eýsem meniň özümem
Tankyt edilýän-ä şu sowal bilen.

Ýöne, ýokuş görseň görüber welin,
Jogap tapylýança ähli sowala,
Jan edýäs, göreşýäs, kämilleşýäs diý,
Emma entek ýetdik diýme kemala.

Goşgularyň mähri, aýdymyň duzy,
Gaçýan bolsa ~
galpdyr hamyrmaýasy.
Diňe ýalan sözden ýasalyp bilwr
Aýdymyň bihaly, goşgyň zaýasy.

Indi mahal-mahal özümem duýman
Öz-özümä berýärim şo-ol sowaly.
Indi ony ýokuş görüp duramok,
Diýmek, sorag däl bolarly howaýy.

Indi ýazan kän-kän goşgularymdan
Öz göwnümem suw içenok ~ duýýaryn.
Dogry sözi edil dil öwrenen dek
Öwrenmegimiz gerekmi kä diýýärim.

Berdinazar HUDAÝNAZAROW,
Türkmenistanyň Halk ýazyjysy.

Goşgular